



QORTI TA' L-APPELL KRIMINALI

**ONOR. IMHALLEF
JOSEPH GALEA DEBONO**

Seduta tat-12 ta' Lulju, 2007

Appell Kriminali Numru. 219/2007

Il-Pulizija
(Spt. L. Calleja)
(Spt. R. Aquilina)
Vs
Joseph Schembri

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli fix-xhud ta' Frar, 2007, Marzu 2007 u April 2007, b'diversi atti maghmulin fi zminijiet differenti li jiksru l-istess disposizzjonijiet tal-Ligi u li kienu maghmulin b'risoluzzjoni wahda, ghalkemm ordnat mill-Qorti Civili (Sezzjoni tal-Familja) datat 23 ta' Frar, 2007, digriet numru 318/2007, naqas li jaghti l-manteniment lil martu Rosalie Schembri s-somma ta' hamsin lira Maltin (LM50) fix-xahar b'effett mill-1 ta' Frar, 2007 bhala manteniment ghaliha w/jew ghal wild minuri

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-28 ta' Mejju, 2007, li biha, wara li rat l-Artikoli 338(z), u l-Artikolu 18 tal-Kapitolu 9 tal-Ligijiet ta' Malta, sabet lill-appellant hati tal-imputazzjonijiet hekk kif dedotti kontrieh, izda illiberatu bil-kundizzjoni li ma jaghmilx reat iehor fi zmien xahar (1), ai termini tal-Artikolu 22 tal-Kapitolu 446 tal-Ligijiet ta' Malta. Il-Qorti ordnat ukoll lill-istess appellant ihallas is-somma ta' mija w hamsin lira Maltin (LM150) lil Rosalie Shcembri bhala manteniment ghalha w/jew ghal wild minuri, ai termini tal-Artikolu 24 tal-kapitolu 446 tal-Ligijiet ta' Malta.

Rat ir-rikors tal-appellant minnu pprezentat fl-4 ta' Gunju, 2007, li bih talab li din il-Qorti joghgobha thassar u tirrevoka s-sentenza appellata w tilliberah minn kull piena w imputazzjoni.

Fliet l-atti kollha processwali.

Rat il-fedina penali aggornata tal-appellant esebita mill-prosekuzzjoni fuq ordni tal-Qorti;

Rat il-riljev li din il-Qorti ghamlet lill-partijiet fis-seduta tal-lum illi l-fatti huma karenti ghall-ahhar billi ma jindirizzawx il-kwistjoni ta' fatt jekk fil-fatt l-appell jekk il-manteniment thallasx jew le hija kwistjoni fundamentali f'din il-kawza u ghalhekk ma giex rispettata il-vot tal-ligi fl-artikolu 419 (1)(a) tal-Kodici Kriminali.

Di fatti fil-paragrafi dedkati ghall-dak li l-appellant isejjah "ic-cirkostanzi tal-kaz" jintqal biss :-

"Illi l-esponent gie kundannat ihallas lil martu is-somma ta' hamsin lira Maltin (Lm50) fix-xahar permezz ta' digriet tal-Qorti Civili (Sezzjoni Familja) datat 23 ta' Frar, 2007, Digriet numru 318/07.

Illi qed jigi allegat li l-esponent naqas milli jhallas dan il-manteniment b' effett mill-1 ta' Frar, 2007, u li ghalhekk il-mara pprocediet bil-proceduri odjerni."

Illi apparti milli ma jghidx jekk fil-fatt il-hlas sarx jew le, l-appellant lanqas ma jsemmi fatti li jistghu b' xi mod jilluminaw lill-Qorti fuq l-aggravji tieghu dwar id-Digriet tal-alimenti u jekk dan inghatax kif suppost, jekk giex notifikat lill-appellant u dwar l-ezegwibbilta' tieghu w ghall-dawn hemm accenn biss b' mod ta' domandi retorici w alluzjonijiet vagi fil-paragrafi li jirrigwardaw l-aggravji.

Illi din il-Qorti kellha okkazzjoni tippronuncja ruha dwar eccezzjoni simili li tqajjmet fil-konfront tar-rikors ta' appell ipprezentat mill-Avukat Generali fis-sentenza taghha fil-kawza fl-ismijiet **"Il-Pulizija vs. Herman McKay u Stiano Agius"** [7.1.2004] .

F' dik is-sentenza din il-Qorti ccitat b'approvazzjoni dak li gie ritenut minn din il-Qorti diversament preseduta mill-Onor. Dr. V. De Gaetano (illum Prim. Imhallel) fis-sentenza fil-kawza fl-ismijiet **"Il-Pulizija vs. Joseph Said"** [25.7.1994] :-

*"Il-gurisprudenza, ormai kopjuza dwar in-nullita' tar-rikors tal-appell minhabba karenza tar-rekwizit tal-fatti fil-qosor , ma hix giurisprudenza bbazata fuq formalizmu jew inflessibilita' procedurali izda giurisprudenza bbazata fuq interpretazzjoni ragjonevoli tal-imsemmi dispost tal-ligi (Art. 419 (1)..."*Il-principji stabiliti ... jinsabu rispekkjati f'sentenzi aktar recenti bhal , per eżempju , **"Il-Pulizija vs. Lawrence Zammit u Paul Spiteri"** [25.7.1986] ; **"Il-Pulizija vs. Alfred Debono"** [23.4.1992] u l-**"Il-Pulizija vs. Julian Bonello"** [14.5.1992], Ikoll appelli kriminali, jistghu jigu riassunti fis-segwenti tlitt propozizzjonijiet : (1) ir-rikors ghandu jkun fih espozzjoni tal-fatti saljenti u essenzjali tal-kawza, esposti b' mod car u komplet , b' mod li l-kontroparti tkun tista' tifhem fuqhiex ghandha tiddefendi ruha jew tittratta , u b'mod li din il-Qorti tkun tista' ssegwi sewwa l-izvolgiment tal-kaz u tillimita d-dibattitu ghal dak li hu bzonnjuz u tirrikjedi l-iskjaramenti mehtiega; (2) il-ghalhekk ma jkunx sodisfatt il-vot tal-ligi jekk il-fatti jkunu sparpaljati b'mod li wiehed irid joqghod jistad ghalihom biex forsi jindividwhom ; u (3) li certament mhux il-kompitu tal-Qorti li toqghod tipprova tispigola l-fatti mill-aggravji jew vice versa."

Kopja Informali ta' Sentenza

Fl-Appell kriminali **“Il-Pulizija vs. Vincent Fenech”** [17.10.1997], din il-Qorti ukoll preseduta mill-Imhalled Dr.V. De Gaetano qalet li ghalkemm : *“tfahhar kull sforz li jsir biex fl-atti gudizzjarji tigi kkoltivata l-prassi ta’ l-ekonomija tal-kliem , hu evidenti li tali ekonomija ma tistax tkun a skapitu tas-sens u l-iskop guridiku ta’ l-att in kwistjoni , cioe’ ma tistax tkun ekonomija tali li ggib fix-xejn u tirrendi inoperattiv u bla sens dak l-att.”*

Ghal dawn il-motivi tiddikjara l-appell null minhabba karenza tal-fatti fil-qosor li jgib in-nullita’ ta’ l-appell u tastjeni milli tiehu konjizzjoni ulterjuri tieghu.

< Sentenza Finali >

-----TMIEM-----